


Начмиддин
Салоҳиддинзода




داستانهای
کتابخانه





LIBRARY NO. 12





**Начмиддин
Салоҳиддинзода**

ГАНЧИНА



**Душанбе
“Маориф ва фарҳанг”
2009**





ББК-84 Тоҷик 7-4
С-26

Нусхаи ҳатмӣ

Китобхонаи миллии
Ҷумҳурии Тоҷикистон ба
номи А. Наврози

Тоҷик 2

С-26. Н.Салоҳиддинзода. Ганчина. Душанбе, «Маориф
ва фарҳанг», 2009 с. 16 сах.

ISBN 978-99947-58-63-0

© «Маориф ва фарҳанг», 2009





Ганчина

(ҳикоя)

- Бобочон, бобочон, ба мо ягон афсона гӯед, - гирди Оқил-боборо ҳалқавор печониданд наберагон.

- Хуб, ман албатта афсона мегӯям, ширинакони бобо, аммо аввал шумо гӯед, ки ҳафтаи гузашта кӣ чандто баҳои аъло гирифт? – Айнакашро ба чашмаш монда пурсид Оқил-бобо.

Одати ачибе дорад мӯйсафед: ҳар гаҳ ки фарзандонаш ба аёдаташ оянд, албатта наберагонашро ба наздаш мехонаду аз натиҷаҳои таҳсилашон пурсон мешавад. Имрӯз ҳам ҳар кадомашонро аз хонишу донишашон пурсида, қаноатманд шуд. Баъд бо шавқ ба набераҳои хурдтараш афсонаи «Рӯбоҳ ва асп»-ро нақл кард.

- Акнун шумо, хурдтаракҳо, пеши бибиатон равед, вай ҳам шуморо бисёр ёд кардааст. Ман барои калонтаракҳо ҳам ягон ҳикоя мекунам. Баъд ҳама якҷоя оши палави бибиҷонро меҳӯрем, навозишкунон хоҳиш кард мӯйсафед.





- Хуш, ба шумо чӣ нақл кунам? – ба наберагони калонтараш рамузгирона нигоҳ кард Оқил-бобо.

- Бобочон, ба мо дар бораи худатон нақл кунед. Охир, ордену медалҳоятон бисёр аст, бо олимону адибони машҳур суратҳо ҳам доред-ку, - гуфт набераи калонӣ.

- Эҳ, набераҳои кунҷкови бобо! Дар бораи худ нақл кардан кори душвор. Беҳтар он аст, ки аз ягон чизи дигар пурсед, - хоҳиш кард мӯйсафед.

- Бобочон, Шумо ягон бор дар бораи худ чизе намегӯед, танҳо бибиҷон таърифатон мекунанду бас.

- Бибиҷон чӣҳо мегӯяд? – Бо табассум пурсид бобо.

- Мегӯянд, ки бобоятон шахси бузург, фозилу доно, соҳиби китоб ҳастанд, лекин беҳад хоксорӣ мекунанд, - суханони бибиҷон тӯтивор такрор кард набераи хурдӣ.

Мӯйсафед аз тарзи суханронии набера ба завқ омада хушҳол шуд ва бо ҳамон хушҳолӣ қисса оғоз кард:

- Агар туро дигарон таъриф кунанд, хуб аст. Зеро одам бояд тавре зиндагӣ кунад, ки







манфиаташ ба мардум расад ва мардум ўро ба некӣ
ёд оварад. Хайр, ман танҳо як воқеаро нақл
мекунам, ки бароям ҳам гуворову ҳам ҳузнангез аст
ва барои шумо ҳам беманфиат нест.

Солҳои Ҷанги Бузурги Ватанӣ ман ҳанӯз
мактабхон будам. Падарам дар колхоз кор мекарду
қариб ҳар бегоҳ дарси маро ҳамроҳ тайёр
мекардем. Ҳушу ёди падарам ҳамеша банди китоб
буду вақтҳои холиаш сарфи китобхонӣ. Аз
хондаҳояш ба ману модарам бо шавқу ҳавас нақл
мекард.

Хонаамон сеҳучрагӣ буд, гирдогирди як ҳучраи
онро ҷевонҳои баланди китобмонӣ ихота
мекарданд, ки ҳамашон аз китобҳо пур буданд.
«Заминро ҳар сол шудгору киштукор нақунӣ, аз
ҳосил мемонад. Майнаи одам ҳам монанди ҳамин
аст, агар беғизо монад, хушк мешавад. Ғизои
майнаи одам китоб аст!» - Таъкид мекард падарам.


Оромии хонадони мо дер давом накард. Соли
дуюми он ҷанги хонумонсӯз падарамро бурданд...-
Дар чашмони бобо ашк ҳалқа зад. Вай ноаён оби
чашмонашро пок карда, гапашро давом дод. –





Аввалҳо ҳар ҳафта хаташ меомад. Рафта-рафта мо мактуби секунҷаи ўро ҳафтаҳову моҳҳо интизор мешудем. Бо мушкилӣ бошад ҳам, рӯзгорамонро пеш мебурдем. Модарам аз ноилочӣ ба кори колхоз баромад. Вай маро ҳамроҳаш ба саҳро мебурд ва ҳар дафъа ба дастархон ғайр аз як каф тутмавизу санҷид як-ду китоб ҳам меандохт. Маро сари марза ё таги ягон дарахт мешинонду супориш медод, ки китоб хонам ё шеъре аз ёд кунам. Ба хастагиаш нигоҳ накарда, ҳангоми бозгашт аз кор, ё дар хона пеш аз хуфтан, супоришҳои додаашро ҳатман мепурсид. Ҳар чӣ ки нафаҳмида бошам, мефаҳмонд ва доништаҳои нимколаамро пурраву пухта мекард.

Ҷанг тамом шуд, вале падарам барнагашт. Мактубаш ҳам дигар наомад. Аз қисми ҳарбӣ нома гирифтем, ки падарам бе ному нишон гум шудааст. Ин хабари шум моро бисёр дилшикаста кард. Модарам як саҳар аз хоб хеста гуфт, ки падарамро хоб дидааст. Падарам аз ў хоҳиш кардааст, ки «Ганҷинаамро ба писарам супоред, то вай аз ин ганҷина баҳра гирад».







- Модарҷон, падарам кадом ганҷинаро дар назар доранд? – Бо тааҷҷуб пурсидам ман.

- Ана ҳамин ганҷинаро, - ба ҷевонҳои пур-пури китоб ишора кард модарам ва гапашро давом дод. - Аз ҳамин рӯз эътиборан ихтиёри ин ганҷина бар дасти туст! Ҳамаашро мутолиа кунӣ, соҳиби ганҷи бузург мешавӣ ва он туро албатта ба муроду мақсадат мерасонад. Хоҳиши падаратро нағз дар хотир дор ва ҳаргиз аз ёд набарор, писарам, - таъкид кард модарам.

Аз худи ҳамон рӯз ман ҷиддан ба китобхонӣ камар бастам. Толеъ мададгорам шуду ба китобхонӣ одат кардам. Ҳис мекардам, ки баъди хондани ҳар як китоб фикру андеша ва рафтору гуфторам дигар мешавад. Модарам инро пай бурда, хушҳол мегашту дар чехраи гирифтааш қаноатмандиву шукуфой пайдо мешуд. Ман чунон ба китобхонӣ дода шудам, ки дигар талаботи маро ганҷинаи падарам қонеъ карда наметавонист. Рӯ ба китобхонаи мактаб овардам. Мехостам тамоми китобҳоро хонам ва ҳама чизро донам.

Натиҷааш ин шуд, ки дар мактаб аълохон шудам, дар маҳфили озмунҳои ноҳиявӣ вилоятӣ дастболо гардидам, мактаби миёнаро бо медали





тилло тамом кардам, бе ягон душворӣ ба
Донишгоҳи миллӣ дохил шудам. Донишгоҳро ҳам
бо дипломи аъло хатм карда, дар худӣ ҳамон ҷо ба
кор мондам. Бо ҳамон дилгармӣ хондаму кор
кардам, унвонҳои номзадӣ доктории илмро
соҳиб шудам. Ихтироҳҳои зиёде кардам ва шукр,
ки манфиатам ба мардуму ба Ватанам расиду
мерасад...

Оқил-бобо лаҳзае нафас рост кард ва
қаноатмандона сар ҷунбонд:

- Дар ҳақиқат, бибиат рост меғӯяд, дар чандин
мамлакатҳои дунё ихтироҳҳои маро истифода
мебаранд. Якчанд китоби дарсӣ ҳам навиштаам.
Шогирдони бисёре тайёр кардаам, ки имрӯзу
фардо кори маро давом медиҳанд. Фарзандонам,
яъне падару модари шумо ҳам, соҳибмаълумоту
соҳибкасбанд. Ин файзу баракати ҳамин ганҷинаи
меросии падарам аст, ки то имрӯз зам мешаваду
кам не.

Бобо ба дидагони шарарбори наберагонаш, ки
ӯро бо завқи тамом гӯш мекарданд, назаре
афканда, хотираш болид. «Шукр, ки ҳамаи инҳо
посдори илму фарҳанганд», - аз дил гузаронд вай.

- Акнун фаҳмидед, ки одамро барои донишу






хунар ва камоли одамгариаш эҳтиром мекунанду
дӯст медоранд? - Саволomez ба наберагон рӯ овард ӯ
ва нақлашро хулоса кард. - Донишу хунар ва камоли
одамгарӣ аз мутолиаю омӯзиши бисёр ва гуфтору
кидори нек ҳосил мешавад. Аммо ин ҳосил осон ба
даст намеояд, кӯшишу ғайрат, ранҷу заҳмат, сабру
тоқат металбад. «Сабр талх аст, вале меваи ширин
дорад!» Шукри беҳад, имрӯз тинчиву амонӣ, сериву
пурист ва мактабҳо ободанд. Шумо бояд аз чунин
вақту шароит самаранок баҳра баред ва нағзакак
хонед. Ман ҳамин китобхонаи бобокалонатонро
ҳамчун ганчина барои чӣ то имрӯз бо эҳтиёт нигоҳ
медорам? Барои он ки шумо аз он истифода баред,
хонед, донишманду бофарҳанг шавед. Дар хотир
дошта бошед, ки қимати ин ганчина дар ҳеҷ даври
замон кам намешавад, балки меафзояд ва то абад
чун нури дидаву тоҷи сари мардумони бохирад
боқӣ мемонад...

Дар гуфтори бобои донишманд як олам дурри
маънӣ ҳувайдо буд, ки гӯё аз он ганчина берун
меомад ва дона-дона ба ниҳонхонаи дилу хотири
наберагон мерехт...

87.9408



**Начмиддин
Салоҳиддинзода**

ГАНЧИНА

**Мухаррир
Мухаррири техникӣ
Рассом
Таррох
Хуруфчин**


**Холов Музаффар
Камолов Аваз
Зарифова Парвина
Юнусова Лола
Азимова Умеда**

**Ба чопаш 30.01.2009 имзо шуд. Андозаи 60x84 1/8. Коғазӣ офсетӣ. Чопи
офсетӣ. Ҷузъи чопӣ-2. Адади нашр 5000 нусха. Супориши №128 /08.**

**Муассисаи нашриявӣ «Маориф ва фарҳанг»-и Вазорати фарҳанги
Ҷумҳурии Тоҷикистон, 734018, ш. Душанбе,
кӯчаи Н. Қарабоев, 17.**

Тел.: 233-93-97, тел/факс: 233-93-97. E-mail: najmidin64@mail.ru

Дар матбааи ҶДММ «Орбита» чоп шудааст.







204678
Китобхонаи миллии Тоҷикистон



9 789994 758630